
लेखकाची दोन उतरां 


कोंकणींतल्या महा - कवी देवाधीन लुवीस मस्करेजान चाळीस 
वरसां आदी बरयल्ले काव्य - नाटक ' आब्रांवचें यज्ञदान ' म्हज्या 
. भुरग्यापणार हावें वाचिल्लं . लुवीस मस्करेञाची काव्य सकत हातूंत 
ऊंच शिखराक पावल्या . कोंकणीत हे एक अती श्रेष्ट पुस्तक 
म्हण नांवाडला . ह्या काव्य - नाटकान म्हजेर विशेस प्रभाव घालो 
म्हळ्यार चूक जायशीना . असली काव्य - नाटकांची घडितां पवित्र 
पुस्तकांत समृद्ध भरल्यांत . असलीं घडितां काव्य - नाटकांच्या माध्यमार 
फुलोन येवचो अवकास आसा . पात्र पोषण आनी कथा मार्मिक 
थरान बांधून हाडचो संदर्भ कवीक लाभता . 


ही तीनयी काव्य - नाटकां हांवें साबार साबार वरसां आदी 
बरयिल्ली . ' इजाकाचे बेसांव ' पवित्र पुस्तकांतली एक महत्वाची 
कथा . इजाक आपल्या उतार पिरायेर दोळ्यांची दीष्ट गेल्ली आसताना 
आपलें विशेस बेसांव एसावाक दीवक चिंता . पूण ताची बायल 
रेबेक्का तें बेसांव आपणाक मोगाच्या जाकोबाक मेळशें करता 

इजाकाक वंचन करून . ह्या घडितांतले चारयी पात्र ( इजाक , 
रेबेक्का , एसाव आनी जाकोब ) चार वेगवेगळ्या थरांचे व्यक्तित्व 
आशिल्ले . तांचे मदलो एकामेकाचो विरोध भाल्या परीं तोपता . 
हातूंत नाटकीय गूण शिखराक पावला . 


त्याच परी ' पुतिफाराची बायल ' कथा - वस्तयी पवित्र पुस्तकांतल्या 
पोरन्या करारा थावन काडल्या . हातूंतय विशेस संघर्श आसा . . 
धनियाचो विश्वास आनी धनिनीचें कामुक वर्तन - ह्या दोन 

संकश्टांमदें सांपडल्लो जुझे आपल्या निर्धारांत खडपा परी थीर 
रावता . हीय एक बळाधीक कथा . ' काळीज कुड्डे न्हय ' ह्या 
तीनां मदलें चड लांब काव्य - नाटक . पंचवीस वरसां आदी 
बोंबोंयांत जाल्ल्या अंतरराष्ट्रीय येवकरिस्तिक कोंग्रेसाच्या संदर्भार 
बरयिल्ले . हातूंतूय दीश्ट गेल्लया मनशाचो कसो फायदो जोडटात 
म्हळ्लो विषय आसा . पूण मनशाक कुडिचे दोळे मात न्हय 
काळजाकी दोळे आसतात . ताचें अंतस्करण सगळे पळेता आनी 
भोगता म्हळ्ले ह्या काव्यांत दाखयला . 


आमच्या साहित्यात काव्य - नाटकां भोव उणीं ; नांतच म्हणयेत . 
सुर्वेक उल्लेख केल्लें ‘ आब्रांवचें यज्ञदान ' शिवाय गोयांत डॉ . 
मनोहर सरदेसाय आनी बाकीबाब बोरकार हाणी बरयिल्ली एक 
दोन काव्य - नाटकां आसात . काव्य - नाटक भोव परिणामकारी माध्यम 
जावन आसा . कविता आनी नाटक , ह्या दोनांयचंय एक अद्भुत 
मिलन जाता काव्य - नाटकांत . ही म्हजी तीन ल्हान काव्य - नाटकुलीं 
कोंकणी साहित्यांत ह्या साहित्य प्रकाराचो ऊणाव थोड्या मट्टाक 
तरी भरती करूंक सकतीत जाल्यार म्हजी वावंट सुफळ जाली 


म्हण पातयेतां . 


गोंय विश्वविद्यालयाच्या कोंकणी विभागाच्या मुखेलीन डॉ . 
ओलिवीन्य गोमिशान हे पुस्तक प्रकाशित करूंक मुखार सरोन 
म्हाका हरयेक थराचे उत्तेजन दिल्या खातीर हांव ताचो मन : पूर्वक 
उपकार बावुडटां . 


जे . बी . मोरायस 


चेंबूर , बोंबोय 

वळख 


हालींच्या काळार कोंकणी भाशेत जरी काव्य भरून वोत्त्या 
मापान रसरशीत पीक दीत आयला तरी नाटकांत छंद वा 
काव्यवळी उपकारायल्ल्यो आमकां चडश्यो दिसनांत आनी तशें 
कोंकणी नाटकांत जबरशें कांयच ना म्हळ्यार अतिताय जांवची 
ना . देखून असलो अप्रूप नमुनो आमच्या मुखार केनाय आयलो 
जाल्यार ताका आमी संतोसान येवकार दिवक जाय अशें म्हाका 
जाल्यार योग्य दिसता . 

तसलें बरोवप ह्या फुडल्या पानांनी तुमकां पळेवक मेळटलें . 
तें रचपी आसात जे.बि.मोरायस , हे नामनेचे कोंकणी कवी , 
मुळचे मंगळुरांतले जे सध्या मुंबयत रावतात आनी पार्क - डेविस , 
हे नांवाजते संस्थेत वावुरतात . बाब मोरायस कवितेत भोवूच 
लोकांमोगाळ जाल्ले आसात आनी तांची साबार कविते पुस्तकां 
उजवाडाक आयल्यांत . तांच्यो कथाय प्रसिद्ध जाल्यात . तांकां 
१ ९ ८५ वर्सा तांच्या ' भितरलें तुफान ' ह्या काव्य - झेल्याक राष्ट्रीक 
साहित्य अकादेमीचो कोंकणींतलो पुरस्कार फावो जाला . नाटकांत 
जरी तांचो सांगपा सारको कांय वावर दिसलो ना , जसो चा.फ्रा.द 
कोस्टाचो जाला , तरी कवितेत तांचे योगदान मोलादीक आनी 
म्हत्वाचे . हे कवीचे गूण ते ह्या फुडल्या बरोवपांत दोळ्यांत 
भरसारके प्रगट करतात . 

वाचप्यां मुखार आतां येतात ती तांगेली तीन काव्यवळींनी 
बरयल्ली नाटकुली . तांतली पयलीं दोन , देखीक : ‘ पुतिफाराची 
बायल ' आनी ' अिजाकाचें बेसांव ' , बायबलांतल्या दोन प्रसंगांचेर 
आदारिल्ली आसात , आनी तिसरें , म्हळ्यार काळीज कुडे न्हय ' , 
ह्या माथाळ्याचे , आमच्या आयच्या काळार ओका शारी कुटुंबांत 

करून 


घडून आयिल्ले घरच्या मनशां मदले तणावभरीत वागणुकेचेर आदारून 
बसयला . ह्या प्रसंगांविशी थोडीशी फाटभूयची म्हायती दिल्ली 
बरी . 

दुसऱ्या प्रसंगाविशीं बायबलाच्या पोन्न्या करारांत , पयल्या 
' जेनेजिस ' वा ' उत्पत्ती ' नावाच्या पवित्र पुस्तकांत खबर मेळटा 
ताचो आपरोस असो आसा : 

प्रजापती आब्रांवाचे सारा नांवाचे बायलेक म्हातारपणार ओक 
भुरगो जल्माक येता , जाका अिजाक नांव दितात . चाळीस 
वर्साचे पिरायेर अिजाक रेबेक्का नांवाचे बायले लागी लग्न 
जाता . पुण ती बायल वांज जायत म्हणपाचो दुभाव पडटा , 
कित्याक साबार वर्सी तिच्या कुसव्याचेर उजवाड पडना . अशें 
आसून , अिजाक देवालागीं प्रार्थना 

जायत्यो 
आंगोवण्यो - जागोवण्यो करता . देव ताची मागणी आयकता आनी 
निमाणेकडेन रेबेक्का गर्भेस्त जाता . तिका दोग जुवळे पूत जल्मतात : 
ओक ल्हंवेन भरिल्लो तांबडो गुंज , म्हालगडो , जाका असाव 
नांव दितात आनी दुसरो , धालगडो , तुळतुळीत आंगा - कातीचो 
( जाणे खंय आपलो व्हडलो भाव आवयच्या कुसव्यांतलो पयलो 
भायर सरतना , ताच्या पायांक धरूंन फाटी ओडिल्लो ) , जाका 
जाकोब , हे नांव दवरतात . 

ते जल्माक आयिल्ले तेन्ना अिजाक साठ वर्साचे पिरायेचो 
आसलो . भुरगे दिशीं माशी वाडून आयले : असाव , प्रवीण 
शिकारी , शेता - मळार कश्ट उस्पून वावर करपी घटमूठ तरनाटो , 
जाल्यार जाकोब , थंडशांत , तंबूत भितर बसून रावन , चिंतपी , 
मनन करपी सबावाचो . अिजाकाचो चड मोग असावाचेर आसलो . 
कित्याक ओक तर तो म्हालगडो आनी तो अिजाकाक शिकारे , 
मास खावयतालो . पुण आवय रेबेक्काक चड मोग जाकोबाचो . 

ओक फावट जाकोब चुलीकडेन बसून सोप शिजयतालो . 
तेन्ना असाव शेतांतल्यान भुके तानेन वळवळून निकतोच घरा 

परतल्लो . तो जाकोबा लागी येवन सोप मागूक लागलो . जाकोबान 
ताका लेखून सहज म्हळे , “ पयलो तूं तुजो जल्माचो हक 
म्हाका दिवन उडय , मागीर सोप दितां " . असावान ताका रोखडीच 
जाप दिली , “ हांव हांगा भुकेन मरूंक तेंकलां ; जल्माचो हक 
म्हाका कित्याक उपकारा पडटा ? " . जाकोबान म्हळे , “ तशें 
जाल्यार , पयलीं तसो तूं सोपूत घे ” . असावान कांयच येवजिनासतना 
रोखड्या रोखडो तसो सोपूत घेतलो आनी अशे रीतीन आपलो 
निजाचो जल्मा हक जाकोबाक सोंपेपणी दिवन उडयलो . मागीर 
जाकोबान असावाक उंडो आनी हळसांद्यांचो सोप दिलो . तो 
असावान बुकबुकीत घोंटलो आनी थंयच्यान तो कडसरून आपले 
वाटेन हेडत गेलो . 

जायतो तेंप बलांडून गेलो . जेन्ना अिजाक चड म्हातारो 
जाल्लो आनी ताच्या दोळ्यांक दिसना जाल्ले तेन्ना ताणें असाव , 
आपल्या म्हालगड्याक आपयलो आनी म्हळे , “ पळे असाव , 
हांव आतां सामको म्हातारो जाला . म्हजेर केन्ना मरण येत 
तें सांगूंक जायना . तुजीं हातयारां घेवून भायर वच आनी म्हाका 
कितेंय बोकड - कुंकड मारून हाड आनी ताचें म्हाका आवडटा 
तसलें रूचीक मचमचीत जेवण कर आनी तें म्हाका वाड . 
तें हांव धादोशी जायसर खातलों आनी मरचे आदीं तुका 
म्हजो आशिर्वाद दितलों . ' 

हे सांगतना , रेबेक्का आडोसाक रावन आयकताली . तिणे 
ही गजाल आपल्या अपुरबायेच्या जाकोबाक सांगली , आनी 
हे काम ताणें करचें म्हणून ती ताका आग्रो करूंक लागली . 
जेन्ना जाकोबान हे विशी दुभाव दाखयलो कि आपलो बापूय 
आपणाल्या आंगार ल्हंव नाशिल्ल्यान आपल्याक वळखतलो , 
तेन्ना रेबेक्कान ती आडखळ पयस करूंक ओक युक्त सोदून 
काडली . ती म्हळ्यार अशी : असावाची आंगाची जाकोबाच्या 

आंगार घालीं आनी बोकुडल्याचे चांबडे हाडून ताच्या हातांक 
आनी गळ्या - गोमटेक दसयलें आनी ह्या भेसान ताका आपणे 
केल्लें रूचीक जेवण आनी उंडे घेवन अिजाका कडेन धाडलो . 

जरी अिजाकान जाकोबाक ताच्या ताळ्यान वळखलो तरी 
ताच्या हातांक हात लावन ताका तो असावसो दिसलो . दुभावान 
ताणें ताका परतो प्रस्न केलो . पुण जाकोबान आपुण खरेलो 
असावूच म्हणून अणमणनासतना स्पश्ट सणसणीत सांगलें . अशें 
ताचे समाधान जाल्ल्यान , अिजाकान पुतान हाडिल्ले जेवण मानून 
घेतलें आनी तो तें रूचीन जेवलो . मागीर ताका लागी आपोवन 
ताणें ताच्या आंगाचो वास घेतलो आनी तो असावाचो म्हणून 
ताका दिसून आयिल्ल्यान , ताणें ताका भासायल्ले ' बेसांव ' वा 
आशिर्वाद दिलो आनी सगल्या वाटांनी बरें मागले . 

जाकोब आशिर्वाद घेवन गेल्या उपरांत खरेलो असाव थंय 
पावन सरलो आनी आपणे तयार केल्ले जेवण बापायक भेटोंवक 
गेलो . तेया वेळार आपल्याक केल्ली फसवणूक अिजाकाच्या 
लक्षांत आयली . तेन्ना तो रागान ताणशेलो आनी कडकडूंक 
लागलो आनी ताच्या आदी कोण येवन गेलो काय म्हुण 
आडून विचारलें . तेन्ना बाबड्या असावान चुरचुऱ्यांच्या कळवळ्यान 
विनंती केली : “ बापा म्हज्या , जाकोबान म्हाका दोन फावटी 
नाडलो . अक फावट ताणें म्हजो जल्माचो हक म्हजेकडल्यान 
काडून घेतलो आनी दुसरे फावट आतां म्हजो आशिर्वादूय 
म्हजेलागच्यान झोंबून व्हेलो . म्हाकाय तुमी आशिर्वाद राखून 
दवरला मूं ? " पुण बापायन सांगलें कि आपणें तो आशिर्वाद 
अकदांच दिवन काबार केलो आनी केल्ले हे चुकीन जाकोबाक 
सगल्यांचो व्हडील नेमलो . हे आयकून असावाक कितली भिरभिरी 
मारची ना ! ह्या खतखतीत संघर्शा भोंवतणी हे नाटकुलें विणून 
हाडलां . 

पयलो प्रसंग म्हळ्यार त्याच पवित्र पुराणाच्या उत्पत्ती ' पुस्तकांतलो . 

जाकोबाच्या पुताचें नांव अिजरायेल . ताका साबार बायलो आसल्यो 
आनी तांचे ओक - अकल्याचे धू - पूत . तांतलो सगल्यांत ल्हान 
आनी अपुरबायेचो म्हळ्यार जोझफ वा जुझे . तो सतरा वर्साचो 
आसतना हेरां भावांवांगडा बापायलीं गोरवां - बोकड्यो चरवाक 
घेवन वेतालो . ताका अेकदां आथवेंच सपन पडलें आनी जेन्ना 
तें ताणें आपल्या भावांक सांगलें तेन्ना ते ताचेर रागान फणफणूंक 
लागले . सपन अशें आसलें : ते सगले भाव जेन्ना शेतांत 
लुवणेच्या वेळार आप - आपली गंवां - भाताची मुठय बांदताले तेन्ना 
जुझेची मुठय नीट उबी रावली आनी हेर भावांच्या मुठयांनी 
तिचे भोंवतणी मान बागायली . हे आयकून ताच्या भावांक 
जुझेची तिडक मारली . तशेंच दुसऱ्या सपनांत ताका सगली 
नखेत्रां , सुर्या आनी चंद्रिम आपल्याक मान बागायतात म्हणून 
दिश्टी पडली . तेन्ना ताचे भाव ताचेर सामके संतापूत उठले 
आनी ताचो भोवूच मत्सर , क्रोध लेगीत करूंक लागले . 

जेन्ना ओक दीस ताचे भाव आपल्या गोरवांक बोकड्यांक 
घेवन पयस चरपाक गेल्लेकडेन आसले , तेन्ना बापायन जुझेक 
आपोवन तांचे सोदीक धाडलो . हांगा थंय भोंवून भोंवून निमाणेकडेन 
ते ताका गावले . पुण ताणी ही संद धरून ताका मारपाचें 
थारायलें . तरीय , तांतल्या ओकल्या भावान तांकां फुसलावन 
पराथून जुझेक माँतलो वाटायलो . पुण मारचे भाशेक ताका 
ओके सुकून गेल्ले बांयत देंवोवन सोडलो . थोड्या वेळान थंयच्यान 
वेतले अिश्मायलायट वेपारी वाटसूर दिसले आनी ही संद सादून 
भावांनी जुझेक बांयतलो वयर काडून त्या वेपाऱ्यांक ताका 
विकून उडयलो . तो मेला म्हणपाचे बापायक कळीत केलें आनी 
मेंडऱ्याच्या रगतान भरिल्ले ताचें आंगलें रुजवात म्हणून बापायक 
दाखोंवक व्हेलें . बापायक भोवूच धक्को बसलो आनी तो बाबडो 
कळवळ्यांचें रुदन करीत मर्णा तडीर पावलो . वेपाऱ्यांनी जुझेक 

अजिप्ताक व्हेलो आनी थंय ताका पुतिफार नांवाच्या अधिकाऱ्याक 
विकलो . पुतिफार म्हळ्यार अजिप्ताचे फाराओ पातशायच्या 
शिपायकांचो व्हडील आसलो . तेन्ना जुझे पुतिफाराचो चाकरमानाय 
जाल्लो . 

जुझेक देवागेलो आशिर्वाद आशिल्ल्यान , तो येशस्वी जालो 
आनी पुतिफाराचें घर जिनसांवार देण्यांनी कचकचीत भरलें . ताका 
पुतिफारान आपल्या घराचो आयतेंकार - मुकदम केलो आनी सगलो 
घराचो कारभार ताच्या हातांत सोंपोवन आपुण हुस्क्यामेकळो 
रांवक लागलो . जुझे शिरवंत आशिल्ल्यान तो धनयाचे बायलेच्या 
दोळ्यांत गेलो . तिणे ताका भौन भौन मेळून विनयलें कि 
ताणे आपणा लागी शरीर - सुख घेवचे . पुण जुझेन ती पातकी 
मागणी नाकारली आनी आपल्या धनया ठांय आपुण बेयमान 
जांवचो ना म्हणपाचें स्पश्ट सांगून दिले . 

तरीय आसतना ती दिसा - दिसपट्टी ताचे फाटीक लागता . 
पुण जुझे तिची पराथणी कितेंच केल्यार काना - मनार घेना . 
ओक दीस घरांत कोण नासतना ती ताका सांपडायता आनी 
ओडीत आपलेशी व्हरता . जेन्ना जुझे तिच्या चपक्यांतलो सुटपाक 
भोवूच जिंझुडटा आनी झगडटा आनी थंयच्यान पळ काडटा , 
तेन्ना ती बायल ताच्या आंगा - खांदावेली शाल ओडून काडून 
घेता . उपरांत मोटो बोवाळ करून सगल्यांक सांगत सुट्टा कि 
जुझेन आपल्याक बळान वित्रंबुचो प्रयत्न केल्लो . ही खबर आपल्या 
घोवाक , पुतिफाराक सांगून , जुझेक ख्यास्त दिवूक लायता . पुतिफार 
ताका फर्मण मारून घेवन बंदखणीत उडयता . ह्या प्रसंगा भोंवतणी 
हे नाटकुलें मांडला . 

तिसरें नाटकुलें काळीज कुडे न्हय ' आयच्या जिवंत समाजांतल्या 
विशयाचेर बरयला . आयची मनशां कशी आप - सुवराथाखातीर 
आपल्या कर्तव्याक विसरतात पुण निमाणेकडेन आपली चूक 
मानून घेवन चडफडून सताच्या मार्गार येवक पावतात , हाची 


११ 


जळटी गवाय नाट्यपूर्ण रीतीन बरोवप्यान आमचे मुखार उबी 
केल्या . घोव कुड्डो जाल्ल्यान लजेच्या भारार बायल ताका 
केंडून दुसऱ्या दादल्या लागी संबंद जोडटा पुण निमाणेकडेन 
फंसता . पुण जरी दोळ्यांनी कुड्डो आसलो तरी ताचें काळीज 
सगळे परिस्थितीचो थाव घेता आनी आपले मोडिल्ले आवतिकायेंत 
चडफडयांचे दुख धरून आयिल्ले चुकिल्ले बायलेक भोगशिता . 

ह्या तीनूय नाटकुल्यांचे विशय तशे आशय भोवूच संघर्शभरीत 
आसात . ते आदल्या काळार सावन आयज मेरेन लेगीत आमचें 
ध्यान ओडून घेयत आयल्यात . ह्या नाटकुल्यांनी भोव संक्षिप्तपणी 
तांचो आटाप केला खरो . पुण ताच्या परस तो वाडोवपाक 
आनीक वाव आसलो . पात्रां चड फुलारान आनी आख्खेपणान 
माचयेर येवू येतालीं आनी पूर्ण नाटकांत बसोंव येताली . जशें 
बरोवपीच म्हणटात , तांच्यांत भोवूच नाट्यगूण भरल्यात ते वाचप्यांनी 
ध्यानांत घेवचे . संवाद कशे घोंसार आयल्यात ते नियाळचे . 

हे कोंकणी भाशेची मोड मंगळूरी जाल्ल्यान कांय आडखळी 
उप्रार॑ये . पुण त्यो चडश्यो मेळच्यो नांत आनी संदर्भातल्यान 
अर्थ समजून त्यो पयस जातल्यो म्हणपाची आस्त बाळगितां . 
गोंयच्यान मूळ कोंकणी घेवन आमची भाव - भयणां सतराव्या 
शेंकड्यांत मंगळुरांत वचून स्थायीक जाल्ली तेन्नाच्यान तांचे भाशेचेर 
पडिल्लो कन्नड भोंवतणीचो प्रभाव हे मोडींतल्यान झळखता . थोडी 
उतरां कन्नड भाशेंतल्यान आयिल्ली आसात ती हे शैलीत भरसल्यांत . 
वाचप्यांनी तांचेर बारकायेन लक्ष घालचें आनी कोंकणीच्या ह्या 
कर्नाटकी दायजाची नोंद घेवची . 

ह्या काव्य - नाटकुल्यांक वाचप्यांचो हुनहुनीत येवकार फावो 
जातलो म्हणपाची खतखतीत आस्त धरतां . 


गोंय , २६ देझेंब्र , १ ९९ ० 


प्रोफेसर डॉ . ओलिवीन्य गोमिश 


पुतिफाराची बायल 


पात्र 


वर्ग 


पुतिफार 


फाराव्या रायाचो सेनापती 


जेफेद 


पुतिफाराची बायल 


जुझे 


- पुतिफारान मोलाक घेतिल्लो गुलाम चाकोर 

पुतिफाराची बायल 
( पुतिफाराची बायल जेफेद आपल्या कुडांत हार्शा मुखार बसोन 
आसा . पाटल्यान तिची चाकन अबी रावोन तिचे केस उगयता . 
जेफेद कितें तरी चिंतनेर आसा आनी घडये घडये दीर्घ श्वास 
सोडटा ) 
जेफेदः ( आपणा अितल्याक ) 

कसले शीतल वारें ! कसलो फुलां सुवास ! 
सुकणी गायतात भोंवतीं - स्वर्गीय तांचो सहवास ! 
सगळी भुमि आसा खुशालकायेंत खेळोन 
तरी आसां अस्वस्थ येना कित्याक कळोन 
कुडींत विचित्र भोगता , काळजा झुडी वाडल्या , 
जुझे आयल्या नंतर हेर सर्व विसर पडल्या 
अबार , धडांग , गोरो -दिसता तो राय कुंवर 
तरी जाला गुलाम भरूंक आपलें अदर 
पुतिफारा बदलाक तो जर जाल्लो पती 
सर्वय अिच्छा म्हजी संपूर्ण तृप्ति जाती 
( केंस अगयतलेकडे ) 
मेरी , भयण आज म्हजी येवंची आसा देकून 
अगय केंस तूं म्हजे अंगार भरित करून 
वाट ती नेणा देकून वच तूं आपोवन हाडूंक 

आयल्यार पुरो सांजेर जेवण तयार करूंक 
( केंस बांधून चाकर्न भायर वेता . जेफेद हार्थांत आपली सोबाय 
पळोवन चडुणे आशिल्ल्याकडे समा करता . अपरांत जुझेक आपयता . 
थोड्याच वेळान जुझे प्रवेश जाता . आनी जेफेदाक नमन करून 
पयस मर्यादीन अबो रावता ) 

जुझे : धनिनी , हांव आसां सेवेंत तुज्या- फर्माय 

( जेफेद पाटीं धुंवनासतां थोडो वेळ हाति पळोवन आपणाक 
अलंकार करच्यांत मग्न जाता . अपरांत अकाच फारा धुंवोन 
जुझेक पळोवन हांसता ) 


जेफेदः 


बस बस , जुझे , तसो अबो कित्याक आसाय ? 
लजेनाका म्हाका -न्हय हांव तुजी धनीन ? 
अलोवन तुजे संगीं अबगोण अणी करीन 
बस रे जुझे 


( ताच्या हाताक धरून बळान वोणकोंच्या बांकार बसयता आनी 
दाराची खिळी घालता ; जुझे सीन येवन बसता . जुझे अज्यापोन 
कुशीन सरता ) 
जुझे : बाये , धनी नातिल्लया वेळार 

स्वातंत्र्य अितलें म्हाका दिताय खंयच्या निवार ? 
जेफेदः कितें जाणांय जुझे , मनशांती म्हजी 

मायाक जाता खिणान झळक पडटच तुजी . 
जुझे : भोगशी बाये नेणासतनां चूक केल्या जाल्यार 
जेफेदः काळीज म्हजें चोरललो तूं व्हड गुन्यांवकार 

कितले दीस थावन तुका मेळोंक आशेताली 
दिसा - सपनांत तुका धादोस पोशेवताली 
आज तुका हांव दितां म्हाकाच तुज्या ताबेन 
मोग आमचो दाखोंवयां कार्यान , न्हंय जिबेन . 


जुझे : 

( कानांक हात धरता ) 
देवा , कसली अतरां कानार म्हज्या पडटात ! 
अनिस्कळपणाच्या जाळाक भरान वोडटात ! 
मोरोंक आसच्या म्हाका जीवदान दिल्लो धनी ! 
किर्कोळ गुलाम आसल्लयाक वोरतो केल्लो धनी ! 
सपनांत सयती ताचो विश्वास घात हांव करूं ? 
महान अपकार ताचो मोरो पर्यांत विसरूं ? 
आवय सारक्या तुका काळीज दितां भेटोवन 

तुज्ये विषयांत अळशीक चिंतना कशी आटोंव ? 
फेदः पुरो सोड सांतीपण , सोबाय म्हजी पळे , 

तुजे खातीर सोबल्यां सुबार म्हजेर दोळे 
फुलतीं फुलतीं स्थनां आकर्षण केंद्र म्हजें , 
वरणी म्हजे बांगराळे केंस काजूल दोळे , 
नाजूक शरीर म्हजें पोटलून धरची मजा 
अिनकार करताय कित्याक ? दितां पुरती रजा 
घरांत आंमी दोगांच पती येवंक वेळ आसा 
आयल्यारी आडावंचे बळ आज आमकां आसा 


अकाच फारा ताच्या आंगार पडोन ताका पोटलून धरता आनी 
तोंडार अमे दीवंक सोदता . पूण जुझे तिका पयस लोटून भायर 
धांवता . धांवताना ताची शाल जेफेदीच्या हातांत सुरता . ) 


जेफेदः ( निराशी जाल्ल्या वागिणी परी क्रोधान ) 

आयलोय कुडा भितर जुलूम करूंक म्हजेर 
गुलाम आसल्लयाक तुका कसो अितलो हंकार ? 
चरब तुजी जिरयनातल्यार हांव कोण पळे 

मोरो पर्यांत बंदीच तुका शिक्षा अबळे ! 
( रागान आपले केस पिसुडटा ; आंगलें पिंजता आनी तोंडाचेर 
नाक्षांनी भोकोरता . रडोन रडोन हुसकारोन थयींच पडिल्ल्या वेळी 
पुतिफार भितर सरता ) 


पुतिफार : राणये म्हजे ! काळजा गोंड्या ! आयला पळे 

पडल्याय कित्याक तशी धरणीर ? सुजल्यात दोळे 
पिसुडल्यात केंस , पिंजला वस्तुर- जालां कितें ? 
घे हो फुलां तुरो सांग कितें जाता तें 
तकली फोडटा व पोट चाबता व हांव वेळार 
आयलों ना म्हण क्रोधान बसलाय म्हजेर सळार 


( लागीं वचोन तिच्या हातांत फुलां तुरो दिता पूण ती , तो 
काडून अडयता . ) 


जेफेदः खोट्या मनशांक घरांत स्वातंत्र्य पुरतें दिताय 

म्हजो विकळाप जावंचो खंय जाणा जावंक सकताय ? 


पुतिफार : कसलो विकळाप ? कोणे केलो ? 
जेफेदः गुलाम जुझेन ! 

तूं नासलल्या वेळार तो रावता हांगा मजेन 
घरचो धनी आपुण म्हळले परी चलता 
म्हाका आपली विलासिनी म्हणोन लेखता 
आज सकाळी म्हज्या कामार हांव आसतना 
आयलो कुडा भितर विचारीनासतना 
पोजडी अतरां अलयत घातकी मुखार सरलो 
बचावेचो अपाय म्हाका कांय ना सुरलो 
क्रूर वाग गायेच्या आंगार अडच्या निश्टुरायेन 


धरलें म्हाका ताणे दीश्ट घाली आबळायेन 
तांकी वोरत्या सकतेन अड्डाली हांव तेन्ना 
ताळो पिंजच्या स्वरान किंक्राट मारली जेन्ना 
कोण येत म्हळल्या भियान जालो तो फरारी 
शेलो पळे ताची रूजवात जाय जाल्यारी 


पुतिफारः विकाळ सोरोप ! स्वभाव हाचो नेणा जालों 

शेळये रूपा बोलप्याक घरांत जागो दिलो 
ताची घडी पावल्या . 


जेफेदः जाग्रूत पती ! खोटी 

करनी करूंक भियेनासलो मनीस फटी 
सांगोवंक लजेवंचोना देखून पातयेनाका 
जर गुन्यांवकार करीत आपणा बदला म्हाका 


( क्रोधान भरोन पुतिफार जुझेच्या कुडाकडेन वेता . जुझे पिशांतुर 
जावन भोंवता . ) 


जुझे : 


( आपणा अितल्याक ) 
जिणये दर्यांत शांतिभरीत पयण येदोळ 
जालें पूण आज अटलें चिंतिनासलें वादळ 
दिसता दर्या कराळ आनी अंधकार भरीत 
तडी पर्यांत तारूं पयण कशें करीत ? 
ना बचावी सत सांगल्यारी फट मारल्यारी 
घालतां खोडो जिबेक अनवार व्हड आयल्यारी . 


पुतिफारः शीत - मीट म्हज्या घरचे खाल्ली चरब नश्ट्या ! 

चडली तुका ! दोळे मळबार जाले दुश्ट्या ! 

मनीस केलो जावन आसल्ल्याक किडो धुळिंतलो 
नीच गुलामाक तुका हुद्दो दिलो झुंचलो 
पूण तूं दळदीर मनशा विश्वासघात करून रावलोय 
बोट दिले तर तोंडांत हातच गिळूक पावलोय 
कृतज्ञतेक म्हज्या कृनघ्नता मेळली 
राक्षसी चाल तुजी आजच म्हाका कळली 
( जुझे जाप दिना . पुतिफार आनिकी रागान पेट्टा ) 
तकली बागावन घातक्या शिंत्र्यो कस्यो चिंताय ? 
कांटे भरल्या मतींत फुलां खयंची गुंताय ? 

( जेफेद कुडा भायर लिपोन रावोन आयकता ) 
जेफेदः धडधडायता काळीज म्हजें गुपीत भिंयान 

अतरां कसलीं सांगत म्हणोन विना दयेन 
सांगत जाल्यार खरी गजाल करूं कितें ? 

अपाय काय दिसना गिन्यान जालां रितें 
जुझे : ( आपणा अितल्याक ) 

निराप्राध्याक देवा , केदी व्हड परीक्षा 

तरी मौन सांबाळटां खुशेन घेतां शिक्षा 
पुतिफारः अलय घातक्या अलय ! अरला वेळ भोव थोडो 

अचार पातक तुजें पडच्या पयलीं खोडो 
जेफेदः 

अलयना तो कित्याक ? चिंता कितें मतींत ? 

कामुक वरतन म्हजे सांगत व लिपयत ? 
पुतिफारः अलयनासतां हटान सुबो आसाय मुखार 

पातक वळखोंक तुजे मतीक येना विचार 
निसकळ पतिणीचेर जुलूम करतासतना 
खोटे जिबेक तुजे आडखळ कांय जालीना 

निछा ! तुका धाडटां मोरो पर्यांत बंदेंत 
काबार कर ती जीण अकमाव आनी न्हिदेंत 
( शिपायकांक आपोवंक ताळयो पेट्टा ) 
शिपायकानो वेगीं खोडो घेवून येया 
लोट्या हाका बंदेंत दाखयनासतां दया 
रायाच्या सेनाधिपती पुतिफारान 
आपल्या स्वंय पदवेन दिला अशें फर्माण 

( चलता ) 
( शिपायक जुझेक खोडो घालून निश्टुरायेन वोडून व्हरतात . येदोळ 
वोगी आशिल्ली पुतिफाराची बायल आतां कुडांत रिगोन दुकांचे 
व्हाळ करून दिबयेर पडटा ) . 


जेफेदः भोगशी देवा म्हाका , केलो हांवे अपराद 

म्हज्या पातका खातीर निरप्राध्याक अपवाद 
धैर पावना सांगोंक पतीक गजाल खरी 
मागतेलीं भर्वंशान लाबच्याक स्वातंत्र्य तरी 
अपराधी हे कोशेडद कांतयतले सासणाक 
दिल्ल्याक बळी ओका निराप्राधी मनशाक 


( सुस्कारून सुस्कारून रडटा . ) 


पड्डो पडटा . 


इजाकाचें बेसांव 


पात्र 


वर्ग 


इजाक 


- प्रवादी , उतार प्रायेचो ; दोळ्यांक दीष्ट ना 


रेबेक्का 


इजाकाची पतीण ; जाकोबाची आवय 


एसाव 


इजाकाचो व्हडलो पूत ; बापायक मोगाचो 


जाकोब 


इजाकाचो धाकटो पूत ; आवयक मोगाचो 

अिजाकाचें बेसांव 


पयलें दृश्य 


( अिजाकाचें घर . घरांत म्हातारो अिजाक बसोन आसा . ताच्या 
दोळ्यांची दीश्ट गेल्या . चिंतामग्न जाल्ल्ये परी दिसता . या 
वेळार असाव , ताचो म्हालगडो पूत , प्रवेश करता ) 


असावः कित्याक हे मौन आना दिसाक आनी रातीं ? 

कसली गुपीत चिंता कांतयत तुज्या मतीं ? 
अिजाक : जिणयेची सांज म्हजी लागी पावल्या बाळा 

अगडास येता मतीं सहज जावन या वेळा 
आसलो काळ ओक जेदवां जिणयेची गोड मजा 
चाकोंक हांव सकतालों . दोनी भुजार तुज्या 
भोकडे दवरून दवलतेन तूं देवोन येता 
दोळ्यांक म्हज्या फेस्त जाताले पूण ते आता 
धांपल्यात आनी तुंच आज अजवाड काळोखांतलो 
पळोवन न्हंय तर पोशेवन ना ओक वळखनासलो 
सांदो तुजो ल्हवाळ तुजें उबार हड्डे 
पूण आज पुता काळीज थाऱ्यार ना कांय पुरतें 
वेणां आज व फाल्यां आपोवणे सोमयाचें 
वेच्या पयलीं दितां तुका बेसांव ताचें 
दिसता पुता आशा मास खावंक शिकारेचें 
हाडशी जाल्यार तें खावन बेसांव दीन सोमयाचें 

( अिजाकाची स्त्री रेबेक्का हांचें अलोवणे आयकोन भितर येवंची 
आशिल्ली आडोसाक रावोन आयकता ) 


असाव : जायतगी दादा हाडल्यार चितळ रूचीक तरनें ? 

न्हंय तर हाडूं पाखे मासाळ पोतें भरून हे ? 
भुमी वयली मोनजात सुकणे आकासाचें 

दाखय तुजी आशा , हाडचे म्हजेर पडलें . 
अिजाकः कितें पयलें पडटा भाल्यांक तुज्या धांवत्या 

रांदून दी तें पुता खायन संतोसान वोरत्या 
अपरांत तुका आमच्या सोमयाचे आशीर्वाद 

दितोलों तूं जावंच्याक व्हड मनीस हया जगांत . 
असाव : बरें दादा वेतां , भाली पाजूंक आसा 

रान म्हाका आपयता आयच्या भागी दिसा 

( असाव चलता ) 
रेबेक्काः ( आपणा अितल्याक ) 

अशो तर यो शिंत्र्यो बापुय पुता मदल्यो ! 
जाकोब म्हज्या मोगाळ पुताक दवरून वेगळो 
कुडीत म्हज्या धको आसा पर्यांत असाव 
घेवचो ना केदींकच सोमयाचें तें बेसांव 


( रेबेक्का वेगीं वेगीं चलता ) 

दुसरें दृश्य 


जाकोब बसोन आसा . तेदळा रेबेक्का आमसोरान भितर रिगता . 
तिच्या तोंडार आतुराय दिसता ) 
जाकोब : कित्याक मांय हो आमसोर ? तोंडार व्हड आतुराय 

कसलें मतींत तुफान ? कसली ती विराराय ? 
असाव काय तर परत्यान पेटला म्हजेर रागान ? 

सांग माय गळाय नासतां आतुरायेन आयकन 
रेबेक्का : जाकोब म्हज्या मोगाळ , तूं आजून पिलो 

भावान न्हंय पूण बापायन तुज्या हो घात केलो 
सोमयाचो आशीर्वाद गुपीत येसावाक दिवंच्याक 
गुटमोळ केल्या ताणी झुडोवन तुका कोनशाक 
धाडला ताका रानाक शिकारेच्या मासाक 

मास खावन जातच बेसांव दिवच्यांक आयच्याच दिसा 
जाकोब : तें सर्व सारकें व्हय मू , हां । हावें कशें 

मदें पडोन आनाक फोटोवन बेसांव घेवंचें ? 
त्या शिवाय तूं जाणांय असाव म्हळ्यार अजो 
ताचे विरोध वचन , जीव काडटलो म्हजो ! 
भुके जाळांक दायजाचे हक म्हाका विकलें 
आनी जरतर आतां आशीर्वादयी चुकलें 

चिंतना भिये दिसता नाका मांय तें नाका ! 
रेबेक्काः ( चडोन येवचो राग दामून धरून ) 

जाकोब , तुजीं अतरां लजेक घालतात म्हाका 
बापूय तुजो आपल्याच रगतांत दोन थर चिंता 
तरी क्रोधा बदलाक भियान तुजो जीव कांपता ! 

अपाय चिंतला हांवें चुकेन घेवंच्याक बेसांव 
तुरतान काम हे जायजाय येवंच्या फुडे येसाव 
हाडून ये तूं वेगीं हिंडांतलो ओक बोकडो 
रांदून दितां तुज्या बापायक रूचो सारको 
अलोवंक विसरनाका असावाच्या ताळ्यान 
न्हंय तर व्यर्थ जातले सगळे म्हजें साधन 
आन्येक चत्राय आसों –येसाव येवंच्या पयलें 

मागोन घेजाय तुवें बेसांव देवागेलें 
जाकोब : पूण मांय चुकेंत तुज्या आडखळ ओक झळकता 

म्हज्या परस वोरत्यान असावाक आन वळखता 
शरीर ताचें ल्हंवाळ म्हज्यार ना ल्हंव अकयी 
करूं कितें पोशेत जाल्यार आपोवन लागी 

ताळो तरी बदलीन , ल्हव ती खंय थावन हाडची ? 
रेबेक्का : नाका जाकोब तुवे त्या विषयांत खंत करची 

जीव सैत दिवंचो बोकडो ल्हंव दिवंचोना तुका - ? 
गुटलाय हात - पाय ताच्या ल्हंवेन , विसरनाका 

नेसोंक आंगार असावाचो सोबीत दगलो 
जाकोब : पूण मांय कळटच असाव पेटत म्हजेर सगळो 

बेसांव घेवनी ताच्या हाती मोरोंक पडलें 

सांग मांय अितल्या वावंटीन कितें हांवें जोडलें ? 
रेबेक्काः घोडे आसात तयार बेसांव मेळटच हातीं 

धांव म्हज्या भावाच्या घरा राता राती 
कितेंच तुवें चिंतून भियेवंचे न्हंय बाळा 

देवाचो तूं विंचणार तुजेर तो खुश जाला 
जाकोब : जावन आसाय म्हजी तूं खरीच वीर माता 

सरोंक हावें फुडें तुजी देख धयर दिता 
चलता . पड्डो पडटा ) 

तिसरें दृश्य 


( अिजाक घरांत अकसुरो बसोन असावाची वाट राखता ) 


अिजाक : वोताची दाव कितें ! घरांत सोसूंक जायना 

असाव बाबडो करपोन कंगाल जालो कोण्णा 


( जाकोब असावाच्या न्हेसणार मासाची पोटली घेवन भितर रिगता ) 


अिजाक : कोणाची ती मेटां ? जाकोब व तूं असाव ? 
जाकोब : हांव तो आना असाव मागोंक आयलां बेसांव 


अिजाक : असाव ? असाव तूं नीज जावन ? तरी कसो 

ताळो तुजो पुरतो वेगळो जाला असो ? 
जाकोब : ( कितें सांगचें म्हण चिंतून घुसपोडटा आनी आपणा 

अितल्याक ) 
कितलें साधन केले तरी हाका कळलें 
आनयेक फट मारीन आता बचाव जायजाय पडलें 
( व्हडल्यान ) वोताचो दाव दादा सोसूंक नजो तसलो 
तकलेंतल्यान घाम जिरोन ताळो म्हजो पडलो 


अिजाक : अतर तुजें सतमांदी जाय पडटा म्हाका 

घरांत तर खूब अितली भायर कितली जायनाका ! 
तरी दुबाव म्हणटात ती कीड कांतयता म्हाका 
लागी येवन बस बाळा पोशेतां हांव तुका . 

( जाकोब लागीं वचोन बसता . अिजाक ताच्या हड्डयार आनी 
हातापायांचेर हात व्हरता ) 


अिजाक : तेच तें ल्हंवाळ हड्डे , तीच ल्हंव हातां पायार 

आतां म्हजो दुबाव पुरतो जालो पर्यार 
दुखोंवक असाव केल्ल्याक अितली पार्खण 
जरतर तुका भासायल्लं बेसांव चुकोन 
दिल्लं जाल्यार दुसऱ्याक कितें भोगतें तुका 
म्हळलेंच चिंतून वोरती भिरांत दिसली म्हाका 
कित्याक , दिल्या अपरांत अदी व्हड भासावणी 
पाळली ना तर फायदो कितें मनीस जावनी 
आतां दाखय तुज्या शिकारेचो फळ ! 
मेळलें कितें बायलेक ? पाखे व चितळ ? 


जाकोब : मेळलें दादा चितळ पयल्याच सोदनेत म्हाका 

रांदलां तुज्या रूची सारकें -सोडोंव हांगा ? 


( पोटली सोडयता अिजाक अिल्लो वेळ खावन झुट्टा ) 


अिजाकः जिबेक रूच ना जाल्या व काळजांत भरल्या जडाय 

कळना जालां पुता देखून करनां गळाय 
आतां तुका दितां भासायललें बेसांव 
जशें सोमयान दिलें बापाक म्हज्या आब्रांव 
( जाकोब दिंबी घालता . अिजाक ताच्या तकलेर हात 
दवन सर्गाक दीश्ट लावन ) स्वामी येहो पिता आब्रावंच्या 
तूं बापा 
दी सायबा आशीर्वाद बाळाक म्हज्या हांगा 
आब्रांव परी तुजी सेवा करच्याक ताणे 
जावंच्याक ताणेय नंदन दी धनियां तूं देणे 

दी तूं ताका यचेश्ट भोकडे शेतां फळां 
नंदन जावंदी ताच्यो स्त्रीयो आनी बाळां 
कांटे जावंदी फुलां ताणे वेच्या वाटेर 
दूद आनी म्होंव व्हाळों तो आसच्या सुवातेर 
येनांत म्हाका असरां चडटी मागोंक सोमयां 

कितें हांव विसरलां भरती कर तूं धनियां 
जाकोब : दिवदी दादा सोमी शांति तुका सदा 

अपकार तुजो मतींत अरतलो सर्वतां 

( चलूंक लागता . ) 
अिजाकः ( आपणा अितल्याक ) 

निमाणी ओक आशा निमाणी ओक करणी 
ज्यारी जाली दोनी -आतां मेल्यार व्हड न्हंय 

( मास हाती घेवन असाव प्रवेश जाता ) 
असाव : आयलां दादा ओसाव घेवन मास शिकारेचे 

न्हंय तें शिकारेचें बगर बेसांवांचे 


अिजाकः कोण तूं ? असाव परत्यान ? कितें जालें बाळा ? 
असाव : ( आजापोन ) 

विसरलोय तुं सांगलेलें वदोळच्या वेळा ? 
( अिजाकाक असावाच्या ताळ्यार ताची वळख मेळटा . ताका 
आतां जाकोबान केल्लो घात सुस्तता . “ हा निर्भागी पुता ! " 
म्हणोन तो मत चुकोन पडटा . असाव ताका वारें घालून सनीन 
करता ) 
अिजाक : हा निर्भागी पुता ! खोट्या नशिबाच्या ! 

विक्रीत केलो तुका खाशा भावान तुज्या ! 

प्रायेस्त कुड्ड्याक म्हाका फोटोवन सोडलें ताणे 
तोंडाक तेंकलेलें कोप पियेवंक सैत ना मेळ्ळे 
पूर्ण आयक पुता तुज्या कपालाच्या घामांत 
जावंक पावतलें तुजें व्हडपण हरयेक कामांत 
जिकतलोय आनी भर्न दीवंक नष्ट निराशेचे 
मासाळ भुमी पंदली , अदक आकासाचें 
जातलें दायज तुजें आनी हेय भासायतां 

जाकोब तुका खाल जावन चलतलो सर्वतां 
असाव : ( रडोन ) 

दायजाचे हक विकलें बेसांव गेलें सांडून 
सांग हांव कितें करीन संवसारांत या वांचोन 
कांय ना सुरलें म्हाका ना कसल्याचीच आशा 
तुका न्हंय पूण म्हाका फावो मरणा - शिक्षा 
( अकाच फारा क्रोधान पेटोन ) 
ना ! ना ! भोगसुंचो ना केदींच कुसड्या घातक्याक 
दायजाचे हक लुटलें पावलें ना त्या नष्ट्याक ! 
धरणी पंदा लिपत व रिगत कुपां भितर 
रावंचोना फारीकपण हाचें घेतल्या बगर ! 

( सीदा चलता ) 
अिजाक : चिड्डीनाका पुता जीव तरन्या फुलाचो 

लडाय नासतां तुजेर पयस धांवोन गेला तो 
बदलाक म्हजो अस्कत गळो तुका दितां 
थोड्या दिसां अपरांत वेचो आजच वेतां 
( घुळघुळ्यां रडटा ) 


( पड्डो पडटा ) 


काळीज कुड्डे न्हय 


पात्र 


वर्ग 


लिया 


तीस वर्साचो तर्णाटो ; अवघडांत 
दोळ्यांची दीश्ट होगडायल्या . 


लुसी 


ताची पतीण 


जेरी 


तांचो एकलोच पूत ; धा वर्साचो 


हेरी 


लियाचो मेनेजर 


हेलेन 


- हेरीची इश्टीण 

काळीज कुड्डें न्हय 


पयले दृश्य 


( कोलाबा वठारांतलें अेक घर . आलतारी पोंदा ओक मेज आनी 
ताच्ये कुशीन ओक कदेल . लिया कदेलार बसोन चिंतेस्त जाला . 
मेजार आनी धरणीर रंगा रंगाची कागदां रास पडल्या . जेरी 
ह्या कागदां मदें बसोन फुलां करच्यार मग्न जाला . घरा मुखल्यान 
जायतो लोक आसार पासार जाता . अधिक जावन , अवकरिस्तीक 
कोंग्रेसा खातीर बरें न्हेसोन आयिल्ले संतोसान हांसोन खेळोन 
पासार जावंचें लियाक आयकता . तो चड चडफडटा . ) 


लिया : 


जेरी : 


जेरी , पुता जेरी , आसाय बाळा थंयसर ? 
आयलो जाल्यार बाळा सुर्यो देवोन मळबार 
खतखती दाव ताची निंवोन आयली जाल्यार 
आवयक तुज्या संगी घेवून दर्या वेळेर 
बसतों थोड्यो थडियो . पूण ती दिसनां मू ? 
न्हेसता पुता भितर व कांय बसल्या रांदून ? 
( कागदाची फुलां हाडून मेजार दवरता . आनी भितरल्या 
कुडाच्या दाराकडे रावोन भितर तिळता ) 
वेगी ये मांय न्हेसोन , काळोक आयलो पडोन 
पुरो जालें दिसता आनाक राखोन राखोन 
( रागान खडखडोन ओकाच फारा कुडांतली भायर येता . 
सोबीत निळशें नायलोन कापड आनी मेच जावंची 
ब्लौज घाल्या . केंसांनी कळे माळ्ळयात . वोट तांबडे 


लुसी : 

केल्यात . लियाक पळोवन अकमानाच्या ताळ्यान 
कितें करंदाय ही ? तुज्या पाटल्यान राकोंक 
चाकर्न न्हंय हांव . म्हाकाय आसा स्वातंत्र्य थोडे 


लिया : ( दुखल्ल्या ताळ्यान ) 

लुसी , म्हज्या मोगा , कित्याक अशें अलोवन 

करताय म्हाका दुखी , या तर भोवोंक आतां ? 
लुसी : वोच खंय जाय थंय तुका ! म्हाका आपयनाका 

सांज जालीरे म्हणटच सदां तुज्यो धोशी 
ज्या दीस दोळे धांपले त्या दीस सगळे संपलें 

कसल्यांतयी ना तृप्ति बगर धोंशी कर्कर 
लिया : पळोवन दोळ्यांक आनंद दिल्ल्यो वस्तु चितूंन बसचें 

पडलें , न्हंय तर करूं जाल्यार कितें ? 
बांगराळ दिवस आदले , ती सर्व भागी सपनां 

नियाळून बसचे मात ओक कर्तव्य म्हाका अरला 
लुसी : ( न्हिदेच्या ताळ्यान ) 

नियाळटा खंय ! नियाळ ! दोळे गेल्या अपरांत 
नियाळाचो अगडास ! कुड्डो सांत गाय कितें ! 
जशें वाटेर लाकूड आदळत हर वाटसुऱ्याक 
तशें घरांत म्हाका आडखळ तुजी जाल्या 
ना खंय तरी भोवोंक , ना अकसुरें वोचोंक 
जालां गोमट्याक कोदाड्ड पिशी जावक ना वेळ 


जड 


लिया : अतरां तुजी भालियो कशी तोपतात आज 

कानांत भरला तुजो कठोर ताळ्या आवाज 
अतरांत तुज्या आयच्या कसलें दीस रात अंतर 

पातयेवचोना केदींच राखून आसलों न्हय तर 
दाखयत जशें ल्हान कूप मुखार येवंचे वादळ 
दोळे गेल्ल्या दीस थावन अतरां तुजी भिरांत 
झुठयतालीं काळजांत तरी दाखयनासलों 
कोनशांत हांगा बसोन घडिये पाटल्यान घडी 
वोरां पाटल्यान वोरां दिसां पाटल्यान दीस 
सरोन वेतां नित्राण भोगलां कुडी भितर 
व्हय हांव आतां लाकूड तुज्या कुमके विणे 
हालोंक चलोंक जायनाशिल्ले मनशा लाकूड 
( अिल्लो वेळ चिंत्ता ) 
वात जर जळोन आसा , न्हयींच ती अजवाड दिता 
आपणाकी दाखयता , जरतर ती पालवली 
न्हयींच काळोक पडटा , आपुणी लिपता , तशें 

आज हांव लिपलां तुज्या दोळ्यां मुखार 
सी : कुड्डो तरी दोळ्यान हेर सर्व दिसता तुका 

चिंतीनासलीं चिंतनां करिनासली पातकां 
लोट्टाय म्हजेर जशें ल्हारां मारतात वेळेर 

दोळे धांपले तरी जीब रावलीना तुजी 
री : ( मदें अलोवन ) 

न्हंय मांय हांव कांय जाणटो सांगच्याक तुका बूद 


बाळ 


ण अेक गोंरू सयती पडोन पांय जर मोडत 
बिरमतेच्या हातान दीनांय ताका वोखद ? 
शिरापताय तूं गोरवाक घांटोन पडल्या पातकाक ? 
तर तो म्हजो मोगाळ बापूय , तुजो पती , 
अतरां असली कोडू येतात कशी जिबेर ? 

लुसी : ( अचांबळ जावन ) 

थंड राव , पोरच्या पिल्या ! पोटांत म्हज्या किरलोन 
केंडटाय म्हाका तुज्या कर्मी बापय हुजरी 
काजऱ्या रूखाचेरी विकाळ बीं जायनासतां 
रावत तरी कशें ? रावा तुमी दोगूच 
हया निर्भागी घरांत . म्हजी फुरसत सोधतां . 


सीदा भितरल्या कुडाक धांवता . वस्तु वयर पोंदा केल्लो आवाज , 
ट्रंक अगतें करून धापिल्लो आवाज आयकता . अिल्ल्या वेळान 
ल्हान ओक ट्रंक घेवन लुसी भायर येता ) 


लिया : लुसी , कित्याक हें हट धरताय ? 

( पोरातुंच्या ताळ्यान ) 
पती जरतर सारको पतिणीक तोच धिगो 
जशें बारीक वालीक रूखाचो घट आधार 
पूण आज हांगा हांव वाल आनी तूं म्हजो रूख 
तूं जर वेशी सांडून कोणाक धरूं वेंगोन ? 
विसरलेंय तूं दीस ते जेन्ना पुरासाणेन 
येताना हांव घरा आनंदातुरायेन 
रावतालेय तूं दारार हांसो फांकोवन वोटार 
देखतच तुका पुरासाण सगळ्या दिसाची 
विसरताली घडियेन मागीर बसोन संगी 
चाये फळार करतां विचारतलेय सुख - दुःख 
अपरांत जेरी अिसकोला थावन येतच तेगांय 
हाताहातीं धरून ' गेटवे ' कडे रावोन 
दरयाची ती गुंडाय , मळबाची विशालाय 
नियाळतल्यांव बसोन फात्रा बांकार तेगांय 
आनी आज तूं म्हणटाय “ वेतां सगळे सांडून . ' 


३ ९ 


लुसी : आदलीं सपनां आटोवन केदींच नाडीनाका 

आडवारललें फळ सैत मेळचें ना काय म्हाका 
साकरीच्या गोड अतरांत मन लिपयताय विकाळ 
दोळे केल्ल्या निबान म्हाका कुड्डें करताय 
जीण म्हजी केलीय तरनाटपणार काबार 
फुलोन येवच्या बोग्यांक किमचून सोडलेय मूळार 

ना , ना , ओका खिणाक सैत हांका रावंचीनां 
लियाः नीज जावन तूं ओक गुलाब सुंदर जसो स्वादीक 

जर तो बावत , म्हज्या जिणयेंत कसलो आनंद ? 

( रडटा ) 
लुसी : रडू जाय आज हांवें , तुजी सिसरी दुकां 

भुजोवंचीनांत म्हाका . भायर सरल्यार घरांतली 
बोट दाखयतात हांसतात , “ कुड्डयाची बायल पळे ! ' ' 
मिसाक सैत वेतना गेल्ली तकली बागावन 
धरतां तशीच बागावन पाटी पावतां पर्यांत 
हेच म्हजे स्वातंत्र्य ? होच म्हजो वैभव ? 
विधोव सैती म्हजी जीण पळोवन हांसत . 


लिया : चिंत्ताय घर म्हण पिंजरो आनी हांव मोणकुटो 

चिंत्ताय गेल्यार धांवोन सुट्टलेंय दोनांतलेय 
मळब विशाल , दरयो अगाध तुका दितीत 
फटकिरें स्वातंत्र्य में चिंत्ताय खरें म्हणोन 
पूण हांव सांगतां हया ल्हान घरांत ताच्याकी चड 

स्वातंत्र्य तुका आसा . 
लुसी : खावणीत बांधिल्ल्या गोरवाक स्वातंत्र्य जायतें आसा ! 

तुका गरज ना स्वातंत्र्याची देखून रूच ना 
घराच्या चार वोणटी भितर जाताय तृप्ति 

लिया : 


चिंत्ताय दिसता मतींत आपणा तशें हेरी . 
फुलती कूड म्हजी , नेण्टे तरनें काळीज 
पायां थळा तुज्या मस्तून जालोय खुशी 
आज तान भागल्या तुजी , हांगा हांव खर्शतां 
दिसतलें तें कशें ? दोळ्यांनी तूं कुड्डो 
पूण न्हंय काळीज कुड्डे , लुसी , कळटा म्हाका 
भोगचें तुर्वे , काळीज लासता चिंत्तां चिंत्तां 
केदो व्हड दीस फाल्यां ! कितलो आनंदभरीत 
गांव गांवा थावन आयल्यात काळे गोरे सगळे 
विसरोन आपलो भेद - भाव , दीवंक मोगाचो दृष्टांत 
पूण आंमी दोगां झुजतांव जशी चाबकर सुणीं 
नाका लुसी वोचोनाका , तुज्ये विणे 
कसो जावंचो ' कोंग्रेस ' जिणयेंत आमच्या भागी ? 
लुसी : म्हाका कसलो कोंग्रेस ! मेळों बापूय पुताक 
पुरती कुर्पा ताची . वेतेल्यात नीट सर्गाक ! 
शेर्मांव सांगता म्हाका घातकी जुदास खयंचो ! 
परत्यान जायतर सांगतां -भेश्टेंच चिडायनाका 
घे निमाणो आदेव्स तुका आनी जेरीक 


( लुसी सीदा भायल्या दाराकडे चलता . लिया अकाच फारा 
झुटोन सांसपोन सासपोन तरी वेगान दाराकडे धांवोन येता . 
तो दाराकडे पावतना लुसीन दारा भायर पांय दवरला.लियाच्या 
हाताक लुसीच्या कापडाचो पालोव शिर्कता जाल्यारी तोच वोणटीक 
आपटोन धरणीक शेवटता . पालोंव ताच्या हातांत आशिल्ल्यान 
लुसियी सकैल पडटा . पूण तें वेगीं वेगी अड्टा आनी चलता . 
हया घडबडीत ताच्या बाजे भितर आशिल्ले अक कागद धरणीर 
पडला तें लुसीन पळोवक ना . लियाचे कपल फुटोन रगत 

व्हाळटा . जेरी ताका कष्टांनी अटोवन बसयता आनी रगत पुसता . 
शेजारच्या घरा फुगेट्यांचो आवाज आनी पाटापाट व्हडल्यान 
हासल्ले आयकता ) 


लिया : 


( जेरीक वेंगोवन ) 
हा पुता , पुता ! त्या दीस भीकर अज्यान 
धांपले म्हजे दोळे जळयनासतां शरीर 
चिंत्तालों हांव मनशाक दोळेच न्हंय सगळे 
पूण आज तुज्या आवयन दाखयलें सर्व वेगळे 
दोळे नासलें शरीर तिका मासा मुदो 
काळीज कसलेय भितर आसों व न आसों 
( जेरी धरणीर पडल्लो कागदा कुडको विंचता आनी 
वाचता ) 
मांयच्या हाती असलें कागद पडलां हांगा 
हेरी मिनेजाचो विळास तांतूं दिला 
न्हंयगी आना आसलो मेनेजर तो तुजो ? 
येतच तुजेर अवघड कितले पावटीं आयला 
पळोवक आनी भुजोवंक . पोटलून म्हाका ताणे 
कितले पावटी दिल्यात बिस्किटेच्यो पोटल्यो 


जेरी : 


लिया : 


( अकाच फारा मतीक अजवाड आयिल्ल्या परी ) 
हा पुता जेरी , आतां अतरां तुजीं 
दाखोवन दितात म्हाका हार्यो जशी तुज्या 
आवयचो नीज शेवोट . रगता - मासा व्होडणी 
वोरती जाली तिका काळजा - बाधांच्याकी 
पूण ओक भिरांत म्हाका , मनीस तो ती नेणा 
कशें निष्ठुरायेन तिका चलयत कोण्णा 
तरी भर्वश्यांची किरणां फांकल्यांत काळजांत 

जेरी : 


फाल्यांचो दीस भागी चुकचो ना आमकां केदींच 
येतली बा पाटी , ना म्हाका काय दुबाव 
पळे आना रगत शिरांधारी व्हाळटा 
तरी अलयताना , तुका तें खंय कळटा ! 
वेगी आपोवन हाडटां शेजारच्या दाकेराक 


( वळू बापायक अटोवन भितरल्या कुडाक आपोवन व्हरता आनी 
वेगीं वेगीं भायर वेता . परत्यान शेजारच्या घरा कांतार म्हणजो 
आनी व्हडल्यान हांसचो आवाज आयकता ) 


दुसरें दृश्य 


( हेरी मिनेजाचें विशाल आनी शृंगारायिल्लो कूड . मदें मेजार 
विविध थरांचो सोरो आसा . हेरी सोफार बसला आनी हेलेन 
ताका वोणकोन बसलां ) 


हेरी : असक्यार तूं आसताना वेळ गेल्लो कळना 

स्वादीश्ट फुलांत सैती हे गोड म्होंव मेळना 
हेलेन : तुमकां दादल्यांक आंमी चेडवां फुलां जशी 

ओका थावन आनयेकाक अबतात मुसां परी 
म्होंव चरावळ चाकतात पोटां आपली भरतात 

पूण ती कोमल फुलां वोता दावेक लासतात 
हेरी : ( हांसोन ) 

हांव मूस तरी वेगळो म्हाका तूंच अक फुल 
तुजेविणे संवसार दिसता म्हाका पोकोळ 

हेलेनः 


चल , चल , तेलत्या जिबेर सुतरां कसलीं नाजूक 
सोबीत बावल्यांक कितल्या फोटयल्यांय ती पाजून ? 


( अितल्यार लुसी अकाच फारा दार झुगतें करून भितर रिगता . 
पयले पावटी येवंचें जाल्ल्यान कालुबुलें जावन तेवशीन हेवशीन 
पळेता . तेदळो ताका हेरी आनी ताका तेंकोन बसल्ले हेलेन 
दिसतात . ओक घडी भर तें शिरीं सुकता . हेरीयी वावरला 
आनी अटोन अबो रावला . लुसी क्रोधान आनी लजेन ) 


लुसी 
: 


हेरी : 


कसलो घात हो हेरी , विकाळ सोरपा परी ! 
चिंत्तालीं हांव तूं निष्कपटी , निस्वार्थी 
आमगेर तुजो कसलो मोगाळ स्वरूप आनी 
हांगा घातक्या तुजी दिसता वेगळीच काणी 
क्रूर बोलपो तूं शेळये रूप घेवन भोंवतालोय 
हो ! हो ! कुड्ड्याची बायल हांगा आयली कशी ? 
आपोवणे काय दिल्लो अगडास ना मू म्हाका ? 
( हेरीक ) 
आकर्षण शक तुजी आपोवण्या मेर तुटोवन 
वोडटा तिका लागी जशें दिव्याक किडी 
पूण ही दिसता ‘ आंटी ! तुका लागची कशी ? 
व काय म्हजेर अबगोन घाल्याय तिका गरी ? 


हेलेन : 


( लुसी आपली असहायक स्थिति समजोन देदेस्प्रार जाता ) 


लुसी : 


हेरी , तुजेर पातयेवन व्हड अवघडांत पडली 
येनाय तूं तर कुमकेक खंडीत हांव बुडलीं 
व्होर खंय तरी म्हाका हया क्रूर बांधपासांतलें 

( हेलेनाक बोट दाखोवन ) 

कोण हे नाडगी तुका आडायता म्हजे थावन ? 
हेलेन : घोवाक खोंट मार्न आयलाय , म्हाका म्हणटाय नाडगी ? 

चलचीना हांगासर जिबेक असली सळगी 
आतां आयल्या वाटेन चल्ल्यार पाटीं बरें 

न्हंय तर हांगाय तुका खोटच अिनाम खरें 
हेरी : लुसी , तुजी सुतरां भरल्यांत मिस्तेरांनी 

काजारी स्त्री तुका घात हांव कसो करीन ? 
भुरग्याची तूं आवय , कुड्ड्याची तूं पतीण 
अलयतासतां कितेंय सिंतीद दवर स्वाधीन 
( हेलेनाक दाखोवन ) 
पळे , असली तरनी नाजूक फुलां जायतीं 
वेंगोवन आसतां म्हाका जायजाय कित्याक कालचीं ? 
माफ कर बाये , अिच्छा करूंक तुजी स्वीकार 

अबल आसां , रागान पेटत तुजो घरकार 
लुसी : पती म्हजो पडलो कुड्डो असहाय जावन 

आयलोय तेन्ना दयाळ धर्मिष्टाचो वेस घेवन 
सदां तुज्या भेटेन तुज्या आर्थिक कुमकेन 
पतीक म्हज्या लाभलो आधार व्हडा मापान 
जशें बुडच्या मनशाक तणाचो सैत आधार 
तशें पतीक म्हज्या जालो तुजो अपकार . 
पूण हे नेणां जालीं तुजे कामुक दोळे 
आसले म्हजेर सदां वेळाक तुज्या राखून 
कशी हांव शिरकलीं मुटी भितर तुज्या 
कळणा आतां म्हाका , तुजी जाली मजा 
निदलली रगता - मासा व्होडणी म्हजी जागी 

हेरी : 


केलीय पतीक दुबाव मारीनातल्ल्या परी 
पूण बोलपो तूं बोलपो शेळये रूपार कितलो 
दिसल्यारी अक दिसा झुगडटलो आपलो 
खरो स्वभाव पूण हे नेणा जालीं तेन्ना 
धरणीच्या मातयेक अबगोन मळबाक अडी 
मारली आनी आतां पाखां मोडलें सुकणे 
जीवाकलासाक घडबडून धरणीर शेवटाताशें 
पडलीं परत्यान फोंडाक न्हिदेच्या गुंडायेक 
तुजें आड़ें लिपोवन म्हनें किसर सोधताय ? 
तुंवें केल्ल्या पातकाक म्हाका शिराप घालताय ? 
दोन हात मेळल्या शिवाय जायनांत ताळयो पेट्रंक 
तरी करताय साधन सगळे म्हजेर लोट्रंक 
घळाय करीनाका , कुड्डो कितलो कंगाल 
जाला कोण्णा , चल तूं करूंक ताका खुशाल 
( ओदोळ सुबी आशिल्ली आतां अका कदेलार 
गळटा आनी तकलेक हात दवरून ) 
खंयचे तोंड हांव दाखोंव पाटीं वचोन ताका ? 
सांगचे सगळे सांगलां घेत गाय पाटीं म्हाका ? 
कसली विकाळ अतरां , कसले कठोर भाले 
तोपून ताच्या काळजाक सासणाचे घाय केले ! 
शांतताये दरयो तो हांव अचांबळ तुफान 
सादो तो गाय जशी , हांव ती जब्बोर वागीण 
मोगान भरलो कोळसो तो हांव गर्वाची मोडकी 
मोवाळाये पर्वत तो हांव ती चंचल नदी 
म्हणालो तो म्हाका “ दरया मळबाच्याकी 
घरचे स्वातंत्र्य व्हडलें , ना काय व्हड ताच्याकी " 
दिसलें ताका नितळ दोळ्यान कुड्डो तरी 


लुसी : 

हेलेनः 


फटकीरें मेट म्हजें दीस अजवाडा परी 
पूण हांव आज जाली दोळे आसोन कुड्डी 
तत्वज्ञानांत हाका केलां दिसता प्रवीण 
होगडायतच हेर सगळे आसरो ना ताचे वीण 
( ताच्या अतरांक कान दिनासतां अकाच फारा अटोन 
दाराच्या कुशीन पळोवन संतोसाच्या ताळ्यान ) 
आयलीं पती , आयलीं , तुजे शिवाय म्हाका 
हेर कसलो आसरो ? जिणयेंती मरणांती 
रावतां तुजे संगीं पातक म्हनें भोगशी 


लुसी : 


( अितलें सांगोन घरांतलें भायर धांवता . हेरी आनी हेलन दोगांय 
न्हिदेच्या ताळ्यान व्हडल्यान हांसतात . अितल्यार अकाच फारा 
ओवल मयदाना थावन व्हडल्या घांटींचो ‘ डांव , डांव ' आवाज 
आयकातात . दोगांय तो आवाज आयकोन हासो ओकाच फारा 
बंद करून अकामेकाचे तोंड पळेतात ) 


तिसरें दृश्य 


( लियाचें घर . लियाच्या तकलेक धवी बेंडेज बांदल्या . वोणटीक 
वोणकोन धरणीरच बसला . ताचे कुशीन जेरी बसला . लियाच्या 
तोंडार समाधान प्रजळटा . जेरीचे तोंड बावला . आवयच्या येण्याक 
राखोन पुरो जावन आतां तो रागान मौन जाला . ) 


लिया : पुता जेरी , कित्याक बसोन तसो मोनो 

जालाय बाळा ? आवय गेल्ल्या तवळ थावन 
बसलाय थंयसर कोनशाक अनाथ भुरगो कसो 

तुज्या नेंट्या मतीक फावो ना हे वोजें 
अलयनांय अक अतर विचारनांय ओक सवाल 
पुता तुज्या नेंट्या काळजांत कसलें तुफान ? 


( जेरी जबाब दीना . लिया ताका लागी वोडून पोटलून धरता . 
जेरी हुस्कारून रडटा ) 


जेरी : 


व्होडोल म्हणालोय तूं येतली ती पार्टी 
वोरां आट अतरल्यारी ना सैत तिची सावळी 
कित्याक ये जाय पडलें अनवार आमगेर असले 


लिया : पुता , कष्ट येतना पाव्स वोतल्ल्या परी 

ओका पाट ओक येतात नासतां खळमीत तरी 
विसरलोय तूं सोमयान करचे सगळे बऱ्याक 
भरल्या सोबाय ताच्या मिस्तेरांनी गुपीत 
अबगोनाका राखोंक , राखतल्याचें वोजें 

राखतल्यान व्हांवय जाय , पिडेस्त पिडेक जशें 
जेरी : राखोंक अबगोला हांव पूण राखोन काय फायदो 

ना जायत जाल्यार कितलो म्हणटाय राखचो कायदो ? 
( घांटींचो आवाज आयकता ) 
पळे परत्यान कोंग्रेसाची घांट घणघणटा 
" तयार राव व्हड दिसाक " तिच्या भाषेन म्हणटा 
( अकाच फारा बापायच्या हातांक धरून ) 
आना , तूं कांय चिंत्ता करीनाका , कशें 
कोंग्रेसाच्या भागी मेळांत वांटो घेवचें 
ल्हान तरी हांव जिवान , व्होरन तुका धयरान 
मायचो अगडास तुका विसरोंक करीन खिणान 

लिया : 


पुता तुंच आज म्हजे दोळे , हांव भागी 
दिल्ल्याक तुजे तसलो जाणटो भुरगो लागी 
घांटीचो त्या निनाद हाडटा भुजोवणेची 
ल्हारा पाटल्यान ल्हारा तशीच अतरां तुजीं 
( तकलेक वळू हात लावन ) 
रगत जायतें व्हाळलां दिसता घाया थावन 
तकले धुंवोळ येता न्हिदतां चिक्के हांगा 


( जेरी भितर थावन झुंशें हाडटा . लिया ताचेर तकली दवरून 
न्हिदता . अिल्लो वेळ दोगी मौन रावतात . तेदळा लिया अकाच 
कारा ) 


लिया : पळे , आयली थंयसर ! तिचो मेटां आवाज 

चलोन येवंचो त्वरीत पारखीन मयलां पयस यावन 
जेरी : म्हज्या कानांक कितेंय आयकनामू आना ? 
व कांय चिंतनां तुजी आवाज हाडटात कानाक ? 


( लिया जबाब दी ना . पुण अक गुपित अमुर्के हांशें ताच्या 
वोंटांचेर खेळटा . तेदळा लुसी धांवोन धांवोन प्रवेश जाता . 
लियाच्या तकलेची बेंडेज आनी तो हालानासतां न्हिदल्लो पळोवन 
दुसरोच अर्थ करून आकांतोन पडटा . तिच्या तोंडांतल्यान “ ओ 
म्हज्या जेझू ! ” म्हळ्लीं अतरां आपशीच भायर येतात . पूण 
लिया तेदळा अटोन बसल्ल्यान तिका समाधान जाता आनी 
तक्षण ती ताच्या पायां पडटा ) 


लुसी : 


आसां पती तयार शिक्षेक तुजे कठोर 
मस्तिल्ल्या हया फुलाक परत घेशी भितर ? 

कोयतेच्येका मारान असळाय म्हजी गोमटी 

पायां तळा तुज्या पडों म्हजी तकली 
लिया : लुसी , कसल्या तुज्या चुकीक हांव दीव शिक्षा ? 

दोन घंट्यांच्या वेळाक केल्ल्याक म्हजी अलक्षा ? 
जाणा आसलों खंडीत येतलेंय तूं पाटीं 
घडटा आमच्या जिणयेंत अशें थोडें पावटी 
सुतरांत तुज्या वोरती पुरासाण झळकता 
कंगाल कितले जालांय सगळे म्हाका कळटा 
विशेव घे तूं थोडो फाल्यां जायतें आसा 

तेगांय आंमी ओकटांय सोमयाच्या त्या दिसा ! 
जेरी : आशा सांडल्ली मांय तुवें पाटी येवंची 

रडोन रडोन दुकां पोल्यार म्हज्या सुकली 


लुसी : पुता , तुका नेंट्याक , बापायक असहायाक 

सांडून गेल्लें म्हणें काळीज कसलें धारूण ! 
पूण दुसऱ्यांक पियेवंक दिल्ले वखद म्हाकाच 
पाटी मेळटां पियेवंक भोगता कितलें आडूक ! 
मनीस भायल्यान दिसता तसो भितर ना तें 

कळलें म्हाका खिणान काळीज अजवाडान हे 
लिया : हेरी विषयांत व्हय मू असली चिंतनां आडूक 

तांचो स्वभाव जाणां तकले थावन मूळ पर्यांत 
लुसी : ( अजापोन ) 

पती , तुका सगळे कळीत जालां कशें ? 
तरी जाणासोन भोगशीताय पातक म्हजे ? 

दोळ्यांनी तूं कुड्डो पूण न्हंय काळीज कुड्डे 
दोळ्या परस व्ह मापान भोवंतणी देखता तें 
दी तूं म्हाका थोडो आसरो ताच्या कोनशांत 
सोडून हे मोनजातपण येवच्यांक हांवें मनशांत 
( अगडास जाल्ल्ये परी ) 
कशें चिंतलेयं पती , येतली म्हण पाटीं ? 

खंयच्या धयरान तुर्वे सांगलीय ही प्रोफेसी ? 
लिया : पाटलें चिंतून बसल्यार मुखले दीस सरचेनांत 

पळे थंयसर प्रज्वल सुजवाड दोळ्यांक तोपचो 
आपयता म्हाका घनान वोरत्या दिसाक फाल्यां 
तसल्या दिसाक आमकां वेगळें दवरूंक सोमी 
सोडीत गी बा लुसी , म्हणटच कसली प्रोफेसी ? 
कोंग्रेसाच्या पुरवींच कोंग्रेसाचें अजाप 
घडलें आमच्या घरा आतां दितां जाप 


लुसी : 


व्हय सोमयाचा कुमकेन तुफान आज शांत जालां 
दिवयां ताका आर्गा अर्पून काळजा - फुलां 
राव मांय ओक घडी भर हाडटां हांव फुगेट्यो 
मागीर पळे रातभर कानांक तुज्या गुडद्यो 


जेरी : 


( तेगांय हासतात . जेरी भायर धांवता . कोंग्रेसाच्या घांटींचो परत्यान 
गंभीर आवाज आयकता . शेजारा फुगेट्यांचो आनी हांसल्लो आवाज 
आयकता . लुसी लियाक वळू झुटोंक कुमक करताना पड्डो 
पडटा . ) 


